



Мінска-Магілёўская архідыяцэзія 16 студзеня 2010 г. у мінскім касцёле імя св. Сымона і Алены (Чырвоны касцёл) адбыўся IV кангрэс Легіёну Марыі на тэму: “Легіянеры і Эўхарыстыя”. Сустрэча пачалася св. Імшой, галоўным цэлебрантам якой быў дапаможны біскуп Мінска-Магілёўскай архідыяцэзіі Антоній Дзям’янка. Эўхарыстыю, у якой удзельнічала каля 100 легіянераў, сумесна цэлебравалі духоўны кіраўнік руху ў Беларусі а. Юрый Находка OCD і пробашч касцёла імя св. Сымона і Алены кс. Уладзіслаў Завальнюк.

У гаміліі біскуп Антоній Дзям’янка заклікаў прысутных паразважаць пра сваю паслугу. “Бог заклікаў нас, давяраючы нам важную і ўзнёслую місію, якой павінна адпавядаць дзейнасць легіянера. Галоўнае заданне легіянераў – праца над сабой, а дапамагае ў ёй Эўхарыстычны Езус” – падкрэсліў біскуп Антоній.

Пасля св. Імшы ў дольным касцёле былі прачытаны тры даклады: “Боская літургія”, “Літургія слова”, “Божы слуга Альфонс Лэмб – 50 гадоў з дня смерці”. На заканчэнне кангрэсу пасля полудня адбылася адарацыя Найсвяцейшага Сакрамэнту.